



REGIONAL NEWS UNIT, ALL INDIA RADIO, CALICUT

ആകാശവാണി പ്രാദേശിക വാർത്തകൾ

തീയതി: 05-04-2026

സമയം 12.30 PM

പ്രധാന വാർത്തകൾ

- നിയമസഭാ തെരഞ്ഞെടുപ്പിന്റെ പരസ്യ പ്രചാരണത്തിന് സംസ്ഥാനത്ത് താരപ്രചാരകരുടെ പര്യടനം തുടരുന്നു.
- തമിഴ്നാട്ടിലും പുതുച്ചേരിയിലും നിയമസഭാ തെരഞ്ഞെടുപ്പ് പ്രചാരണം നിർണായക ഘട്ടത്തിലേക്ക്.
- യേശുദേവന്റെ ഉയിർപ്പ് തിരുനാൾ പ്രാർത്ഥനകളിൽ പങ്കാളികളായി വിശ്വാസികൾ.
- രാഷ്ട്രപതിയും, ഉപരാഷ്ട്രപതിയും, പ്രധാനമന്ത്രിയും ഈസ്റ്റർ ആശംസ നേർന്നു.
- ഇന്ന് ദേശീയ കപ്പലോട്ട ദിനം.
- IPL ക്രിക്കറ്റിൽ ഉച്ചകഴിഞ്ഞ് സൺറൈസേഴ്സ് ഹൈദരാബാദ്, ലഖ്നൗ സൂപ്പർ ജയന്റ്സിനെ നേരിടും.

വാർത്തകൾ വിശദമായി

നിയമസഭാ തെരഞ്ഞെടുപ്പിന്റെ പരസ്യ പ്രചാരണത്തിന് മൂന്നു നാൾ ശേഷിക്കെ സംസ്ഥാനത്ത് താരപ്രചാരകരുടെ പര്യടന പരിപാടികൾ തുടരുന്നു. ചൊവ്വാഴ്ച വൈകിട്ട് വരെ തുടരുന്ന പ്രചാരണ പരിപാടികളിൽ പങ്കെടുക്കാൻ ദേശീയ - പ്രാദേശിക നേതാക്കളുടെ നീണ്ട നിര തന്നെ സംസ്ഥാനത്തുണ്ട്.

ആഭ്യന്തരമന്ത്രി അമിത് ഷാ ബേപ്പൂർ നിയോജക മണ്ഡലത്തിൽ റോഡ് ഷോയിൽ പങ്കെടുത്തു. തുടർന്ന് എറണാകുളത്തേക്ക് പോകുന്ന ആഭ്യന്തരമന്ത്രി കുന്നത്തുനാട്ടിലെ പ്രചാരണത്തിന് ശേഷം തിരുവനന്തപുരത്ത് കാട്ടാക്കടയിലെ പൊതു സമ്മേളനത്തിലും പ്രവാസി പ്രവർത്തക സംഗമത്തിലും പങ്കു ചേരും.

കോൺഗ്രസ്സ് അധ്യക്ഷൻ മല്ലികാർജ്ജുൻ ഖാർഗെ ഇന്ന് കൊട്ടാരക്കരയിൽ UDF ന് വേണ്ടി പ്രചാരണ പരിപാടികളിൽ സംബന്ധിക്കും. കർണ്ണാടക ഉപമുഖ്യമന്ത്രി DK ശിവകുമാർ ഇന്ന് കണ്ണൂർ, കോഴിക്കോട് ജില്ലകളിൽ പര്യടനം നടത്തും. കോൺഗ്രസ്സ് പ്രവർത്തക സമിതി അംഗം ഡോ. ശശി തരൂർ അല്പസമയത്തിനകം വടകരയിലെ റോഡ് ഷോയിൽ പങ്കാളിയാകും. വൈകിട്ട് തൊട്ടിൽപാലത്തും UDF തെരഞ്ഞെടുപ്പ് പ്രചാരണ യോഗത്തിൽ ശശി തരൂർ സംസാരിക്കും. പ്രതിപക്ഷ നേതാവ് VD സതീശൻ ഇന്ന് കണ്ണൂരും കോഴിക്കോട്ടും പ്രസംഗിക്കും.

മുഖ്യമന്ത്രി പിണറായി വിജയൻ ഇന്നും ധർമ്മടം മണ്ഡലത്തിലെ വിവിധ സ്ഥലങ്ങളിലെ LDF പരിപാടികളിൽ പങ്കെടുക്കും. CPI നേതാവ് ആനി രാജ ഇന്ന് പത്തനംതിട്ടയിൽ പ്രചാരണത്തിൽ പങ്കുചേരും. CPIM നേതാവ് പ്രകാശ് കാരാട്ട് ഇന്ന് കണ്ണൂർ ജില്ലയിൽ പ്രചാരണ പരിപാടികളിൽ പങ്കെടുക്കും.



സംസ്ഥാനത്ത് തെരഞ്ഞെടുപ്പ് പ്രചാരണത്തിന് ആവേശത്തിരയിളക്കി മുന്നണികളും സ്ഥാനാർത്ഥികളും. ദേശീയ, സംസ്ഥാന നേതാക്കൾ തിരക്കിട്ട പ്രചാരണത്തിലാണ്. മറ്റന്നാൾ വൈകിട്ട് പരസ്യ പ്രചാരണം അവസാനിക്കുന്നതോടെ സ്ഥാനാർത്ഥികളും പ്രവർത്തകരും നിശബ്ദ പ്രചാരണത്തിന്റെ ഭാഗമായി വോട്ടർമാരെ നേരിൽ കാണാനെത്തും.

ബൂത്തുകളുടെ പേരും സ്ഥാനവും ക്രമനമ്പരും രേഖപ്പെടുത്തിയ സ്ലിപ്പുകൾ വീടുകളിൽ എത്തിക്കുന്ന തിരക്കിലായിരിക്കും തുടർ ദിവസങ്ങളിൽ പ്രവർത്തകർ. തിരഞ്ഞെടുപ്പ് മാനദണ്ഡം പാലിച്ച് നിശ്ചിത അകലത്തിൽ വോട്ടർ സഹായ ബൂത്തുകൾ കെട്ടിയും തോരണങ്ങൾ തൂക്കിയും ചിഹ്നങ്ങൾ പ്രദർശിപ്പിച്ചും വോട്ടർമാരെ സ്വാഗതം ചെയ്യുന്ന പ്രവർത്തനങ്ങളും നടത്തും.

തെരഞ്ഞെടുപ്പ് സുഗമമായി നടത്താൻ ഉദ്യോഗസ്ഥർ സംസ്ഥാനമെങ്ങും അവസാനഘട്ട ഒരുക്കങ്ങളിലേക്ക് കടക്കുകയാണ്.



തെരഞ്ഞെടുപ്പിന് ദിവസങ്ങൾ മാത്രം ബാക്കി നിൽക്കേ ദേശീയ സംസ്ഥാന നേതാക്കളെ മുൻനിർത്തി പ്രചാരണ പരിപാടികൾ തൃശൂർ ജില്ലയിൽ തുടരുകയാണ്.

തൃശൂരിൽ നിന്ന് ഭരിതാ പ്രതാപ്...

.....വോയ്സ്.....

NDA തൃശ്ശൂരിലെ തെരഞ്ഞെടുപ്പ് പര്യടനത്തിന്റെ ഭാഗമായി കേന്ദ്ര ധനമന്ത്രി നിർമ്മല സീതാരാമനും ആഭ്യന്തരവകുപ്പ് സഹമന്ത്രി കിരൺ റെജി ജുവും ഇന്നലെ ജില്ലയിലെത്തിയിരുന്നു. ഇതിനോടനുബന്ധിച്ച് തൃശ്ശൂരിലെ ബിസിനസ് പ്രമുഖരുമായി നടത്തിയ വികസിത തൃശൂർ സംവാദം കേന്ദ്ര ധനകാര്യ മന്ത്രി നിർമ്മല സീതാരാമൻ ഉദ്ഘാടനം ചെയ്തു

കേന്ദ്ര ധന മന്ത്രി നിർമ്മല സീതാരാമൻ രണ്ടുദിവസത്തെ സന്ദർശനമാണ് തൃശ്ശൂർ ജില്ലയിൽ നടത്തുന്നത്. ഇന്ന് ഉച്ചയ്ക്ക് രണ്ടരയോടെ കൊടുങ്ങല്ലൂരിൽ നടക്കുന്ന റാലിയിലും പൊതുസമ്മേളനത്തിലും തുടർന്ന് നാലുമണിയോടെ ഇരിങ്ങാലക്കുടയിലും പൊതുസമ്മേളനത്തിൽ കേന്ദ്ര മന്ത്രി പങ്കെടുക്കും.

എൽഡിഎഫ് തങ്ങളുടെ ദേശീയ നേതാക്കളായ വ്യന്ദ കരാട്ടിനെയും എം എ ബേബിയെയും കഴിഞ്ഞ ദിവസങ്ങളിൽ മണ്ഡലത്തിൽ വിവിധ പരിപാടികളിൽ എത്തിയിരിക്കുന്നു

യുഡിഎഫിനെ ആവേശത്തിൽ ആക്കാൻ രാഹുൽ ഗാന്ധി നാളെ തൃശ്ശൂരിലെത്തും. കൊടുങ്ങല്ലൂർ നിയോജക മണ്ഡലം യുഡിഎഫ് സ്ഥാനാർഥി ഓ ജനീഷിന്റെ പ്രചാരണ പരിപാടികൾക്കായാണ് അദ്ദേഹം മാളയിൽ എത്തിച്ചേരുന്നത്.

മാള സെന്റ് ആന്റണീസ് ഹയർ സെക്കൻഡറി സ്കൂളിലും കുന്നംകുളം പഴയ ബസ്റ്റാന്ഡ് പരിസരത്തും പൊതുസമ്മേളനങ്ങളിൽ പ്രസംഗിക്കും. കെ സി വേണുഗോപാൽ എംപി ഉൾപ്പെടെയുള്ള ദേശീയ സംസ്ഥാന നേതാക്കളും സമ്മേളനങ്ങളിൽ സംബന്ധിക്കും.



തിരഞ്ഞെടുപ്പ് ഒരുക്കങ്ങൾ വിലയിരുത്താനും അന്തിമ തയാറെടുപ്പുകൾ നടത്താനും കോഴിക്കോട് ജില്ലാ തിരഞ്ഞെടുപ്പ് ഓഫീസർ കൂടിയായ ജില്ലാ കലക്ടർ സ്നേഹിൽ കുമാർ സിങ്ങിന്റെ അധ്യക്ഷതയിൽ ജില്ലയിലെ തെരഞ്ഞെടുപ്പ് ഉദ്യോഗസ്ഥരുടെ യോഗം ചേർന്നു. ജില്ലയിലെ എല്ലാ പോളിങ് സ്റ്റേഷനുകളിലും അടിസ്ഥാന സൗകര്യങ്ങൾ ഉറപ്പാക്കുന്ന നടപടി സ്വീകരിക്കാൻ കലക്ടർ നിർദ്ദേശം നൽകി.



സംസ്ഥാനത്ത് 85-ന് മേൽ പ്രായക്കാർക്കും ഭിന്നശേഷിക്കാർക്കും അനുവദിച്ച ഹോം വോട്ടിംഗിൽ ഇന്നലെ വൈകിട്ട് ഏഴ് വരെ രണ്ട് ലക്ഷത്തി 20,000 തോളം പേർ വോട്ട് രേഖപ്പെടുത്തിയതായി മുഖ്യ തെരഞ്ഞെടുപ്പ് ഓഫീസർ അറിയിച്ചു. ഇവരിൽ ഒരു ലക്ഷത്തി 45,000 ത്തിൽപരം പേർ 85-ന് മേൽ പ്രായക്കാരും 60,000 ത്തിലേറെ പേർ ഭിന്നശേഷിക്കാരുമാണ്.



കേരളത്തിൽ ജോലി ചെയ്യുന്ന പുതുച്ചേരിയിലെ വോട്ടർമാർക്ക് വോട്ട് രേഖപ്പെടുത്താൻ ഏപ്രിൽ ഒൻപതിന് ശമ്പളത്തോടുകൂടിയ അവധി ഏർപ്പെടുത്തി. സ്വകാര്യ വ്യാപാര - വ്യവസായ സ്ഥാപനങ്ങളിലും മറ്റിടങ്ങളിലും ജോലി ചെയ്യുന്നവർക്കും കാഷ്ചൽ, ദിവസ വേതനക്കാർക്കും അവധിക്ക് അർഹതയുണ്ട്.



തമിഴ്നാട്ടിലും പുതുച്ചേരിയിലും നിയമസഭാ തെരഞ്ഞെടുപ്പ് പ്രചാരണം നിർണായക ഘട്ടത്തിലേക്ക് കടന്നതോടെ ആഭ്യന്തരമന്ത്രിയും മുതിർന്ന BJP നേതാവുമായ അമിത് ഷായും, ലോക്സഭാ പ്രതിപക്ഷ നേതാവ് രാഹുൽ ഗാന്ധിയും നാളെ ചെന്നൈയിൽ എത്തും. ഇന്ന് ന്യൂഡൽഹിയിൽ നിന്ന് ചെന്നൈയിലെത്തുന്ന രാഹുൽ ഗാന്ധിയെ മുതിർന്ന പാർട്ടി നേതാക്കൾ വിമാനത്താവളത്തിൽ സ്വീകരിക്കും. തുടർന്ന് അദ്ദേഹം പുതുച്ചേരിയിലേക്ക് പോകും. ഇരു നേതാക്കളുടെയും സന്ദർശനം കണക്കിലെടുത്ത് ചെന്നൈയിലും പുതുച്ചേരിയിലും സുരക്ഷാ ക്രമീകരണങ്ങൾ ശക്തിപ്പെടുത്തിയിട്ടുണ്ട്.



മുൻ ഉപപ്രധാനമന്ത്രി ബാബു ജഗ്ജീവൻ റാമിന് ജന്മവാർഷിക ദിനത്തിൽ പ്രധാനമന്ത്രി നരേന്ദ്ര മോദി ശ്രദ്ധാഞ്ജലി അർപ്പിച്ചു. ജീവിതം സമത്വത്തിനും സാമൂഹിക നീതിക്കും സമർപ്പിച്ച വ്യക്തിയായിരുന്നു ജഗ്ജീവൻ റാമെന്ന് നരേന്ദ്രമോദി സാമൂഹിക മാധ്യമത്തിൽ കുറിച്ചു.



യേശു ക്രിസ്തുവിന്റെ ഉയിർത്തെഴുന്നേൽപ്പിന്റെ സ്മരണയിൽ വിശ്വാസികൾ ദേവാലയങ്ങളിലെ പ്രാർത്ഥനകളിൽ പങ്കാളികളായി. ഈസ്റ്റർ ആഘോഷത്തിന്റെ ഭാഗമായി സംസ്ഥാനത്തെ ദേവാലയങ്ങളിൽ പ്രത്യേക പ്രാർത്ഥനകളും ശുശ്രൂഷകളും നടന്നു.

പട്ടം സെന്റ് മേരീസ് കത്തീഡ്രലിൽ കർദിനാൾ മാർ ബസേലിയോസ് ക്ലിമിസ് ബാവയുടെ നേതൃത്വത്തിൽ പ്രത്യേക ഈസ്റ്റർ പ്രാർത്ഥനകൾ നടന്നു. വെട്ടുകാട് മദ്രേ ദെ ദേവൂസ് ദേവാലയത്തിൽ രാവിലെ ദിവ്യ ബലി നടന്നു.

കോഴിക്കോട് അതിരൂപതയുടെ ഉയിർപ്പ് ദിവ്യബലിക്ക് ആർച്ച് ബിഷപ്പ് ഡോ. വർഗ്ഗീസ് ചക്കാലക്കൽ നേതൃത്വം നൽകി.

തലശ്ശേരി സെന്റ് ജോസഫ് കത്രീഡലിൽ ഈസ്റ്റർ ദിനാഘോഷ ചടങ്ങുകൾക്ക് ആർച്ച് ബിഷപ്പ് മാർ ജോസഫ് പാസ്റ്റാനി നേതൃത്വം നൽകി. കണ്ണൂർ

ബർണശ്ശേരി ഹോളി ട്രിനിറ്റി കത്തീഡ്രലിൽ കണ്ണൂർ രൂപത ബിഷപ്പ് ഡോ. അലക്സ് വടക്കുംതല ചടങ്ങുകൾക്ക് മുഖ്യകാർമ്മികനായി.



രാഷ്ട്രപതി ദ്രൗപതി മുർമു, ഉപരാഷ്ട്രപതി CP രാധാകൃഷ്ണൻ, പ്രധാനമന്ത്രി നരേന്ദ്രമോദി തുടങ്ങിയവർ തിരുപ്പിറവി ആശംസ നേർന്നു.

സാഹോദര്യവും സമാധാനവും സമുദായ സൗഹാർദ്ദവും പുലർത്തി മികച്ച ഭാവിയിലേക്ക് ലോകത്തെ നയിക്കുമെന്ന ദൃഢനിശ്ചയം പുതുക്കാൻ രാഷ്ട്രപതി ദ്രൗപതി മുർമു ആശംസാ സന്ദേശത്തിൽ പറഞ്ഞു.

യേശു ക്രിസ്തുവിന്റെ ജീവിതവും ഉപദേശങ്ങളും സ്നേഹം, ത്യാഗം, ക്ഷമ, സേവനം എന്നിവയുടെ ശാശ്വത മൂല്യങ്ങൾ പ്രതിഫലിപ്പിക്കുന്നതാണെന്ന് ഉപരാഷ്ട്രപതി സാമൂഹിക മാധ്യമത്തിൽ കുറിച്ചു.

ശുഭാപ്തി വിശ്വാസത്തിന്റെയും പുനരുജ്ജീവനത്തിന്റെയും വിശുദ്ധദിനമാണ് ഉയിർപ്പിൻ നാഴ്ചയെന്ന് പ്രധാനമന്ത്രി ആശംസാ സന്ദേശത്തിൽ പറഞ്ഞു.



ഇറാൻ വെടി വെച്ചിട്ട യുദ്ധവിമാനത്തിലെ രണ്ടാമത്തെ പൈലറ്റിനെയും രക്ഷപ്പെടുത്തിയതായി US പ്രസിഡന്റ് ഡൊണാൾഡ് ട്രംപ് അറിയിച്ചു. ഇറാന്റെ പർവത മേഖലയിൽ അഭയം തേടിയിരുന്ന പൈലറ്റിന് സാരമായി പരിക്കേറ്റിട്ടുണ്ടെങ്കിലും സുരക്ഷിതനാണെന്ന് ട്രംപ് സാമൂഹിക മാധ്യമത്തിൽ അറിയിച്ചു. വെള്ളിയാഴ്ചയാണ് USന്റെ ജെറ്റ് വിമാനം ഇറാൻ വെടിവെച്ചിട്ടത്.



ഇന്ന് ദേശീയ കപ്പലോട്ട ദിനം. രാജ്യത്തിന്റെ സാമ്പത്തിക അഭിവൃദ്ധിയിൽ സമുദ്ര വ്യാപാരത്തിന്റെ പങ്കിനെക്കുറിച്ച് അവബോധം വളർത്താനും, 1919-ൽ ഏപ്രിൽ അഞ്ചിന് ആദ്യ ഇന്ത്യൻ കപ്പൽ 'SS ലോയൽറ്റി' മുംബൈയിൽ നിന്ന് ലണ്ടനിലേക്ക് യാത്ര തിരിച്ചതിന്റെ സ്മരണയ്ക്കുമാണ് ദിനാചരണം.

ദേശീയ ദേശീയ കപ്പലോട്ട ദിനത്തിൽ ആഭ്യന്തര മന്ത്രി അമിത് ഷാ ഇന്ത്യയുടെ സമുദ്ര മേഖലാ ഉദ്യോഗസ്ഥർക്ക് ആശംസ നേർന്നു. സമാധാനത്തിലും കഷ്ടതകളിലും രാജ്യത്തിന്റെ വളർച്ചയ്ക്ക് വഴിയൊരുക്കുന്നതിൽ അവരുടെ പ്രാഫഷണലിസവും ധൈര്യവും നിർണായക പങ്ക് വഹിച്ചെന്ന് ഷാ സാമൂഹിക മാധ്യമത്തിൽ കുറിച്ചു.



മനസ്സുമാധാനത്തിനും ആത്മപരിശോധനക്കും ജീവിതത്തിൽ വലിയ പ്രാധാന്യമുണ്ടെന്ന് ഉപരാഷ്ട്രപതി CP രാധാകൃഷ്ണൻ പറഞ്ഞു. സമഗ്ര ക്ഷേമത്തിന് സുപ്രധാന വഴിയാണ് ധ്യാനമെന്നും ന്യൂഡൽഹിയിൽ ധ്യാന നേതാക്കളുടെ ആഗോള സമ്മേളനത്തെ അഭിസംബോധന ചെയ്യവെ അദ്ദേഹം പറഞ്ഞു.



കർണ്ണാടകയിലെ കൂടകിൽ ട്രക്കിങ്ങിനിടെ കാണാതായ മലയാളി യുവതി നാദാപുരം സ്വദേശി ശരണ്യയെ കണ്ടെത്താൻ തിരച്ചിൽ ഊർജിതപ്പെടുത്തണമെന്ന് ആവശ്യപ്പെട്ട് കർണാടക വനം, ആഭ്യന്തരമന്ത്രിമാരുമായി AICC ജനറൽസെക്രട്ടറി KC വേണുഗോപാൽ സംസാരിച്ചു.

തിരച്ചിലിന് എല്ലാ ആധുനിക സൗകര്യങ്ങളും പ്രയോജനപ്പെടുത്തി, സ്പെഷ്യൽ ടാസ്ക് ഫോഴ്സ് ടീം രൂപീകരിക്കണമെന്നും വേണുഗോപാൽ ആവശ്യപ്പെട്ടു.



ഹൈദരാബാദിൽ IPL ക്രിക്കറ്റിൽ ഉച്ചകഴിഞ്ഞ് മൂന്നരയ്ക്ക് സൺറൈസേഴ്സ് ഹൈദരാബാദ്, ലഖ്നൗ സൂപ്പർ ജയന്റ്സിനെ നേരിടും. വൈകിട്ട് ഏഴരയ്ക്ക് ചെന്നൈയിൽ ബംഗലൂരു റോയൽ ചലഞ്ചേഴ്സ്, ചെന്നൈ സൂപ്പർകിംഗ്സുമായി ഏറ്റുമുട്ടും.



ഈ വർഷത്തെ ഇന്ത്യൻ അത്ലറ്റിക്സ് സീരിസിൽ പുരുഷ-വനിതാ ലോങ്ങ്ജമ്പിൽ മലയാളി താരങ്ങളായ മുരളി ശ്രീശങ്കറും വനിതാ വിഭാഗത്തിൽ ആൻസി സോജനും സ്വർണ്ണം നേടി. ബംഗലൂരുവിലെ ശ്രീകണ്ഠീരവ സ്റ്റേഡിയത്തിൽ 8.15 മീറ്റർ ദൂരം പിന്നിട്ടാണ് മുരളിശ്രീയുടെ സ്വർണ്ണ നേട്ടം. 6.54 മീറ്ററാണ് ആൻസി സോജൻ പിന്നിട്ടത്.



അണ്ടർ 20 ഏഷ്യൻ കപ്പ് ഫുട്ബോളിൽ ഇന്ത്യൻ വനിതാ ടീം ഇന്ന് ഓസ്ട്രേലിയയെ നേരിടും. തായ്ലൻഡിൽ ഉച്ചകഴിഞ്ഞ് രണ്ടരയ്ക്കാണ് മത്സരം.



ഹൈദരാബാദിൽ ISL ഫുട്ബോളിൽ വൈകിട്ട് 5ന് കേരള ബ്ലാസ്റ്റേഴ്സ്, സ്പോർട്ടിങ് ഡൽഹിയെ നേരിടും. മുംബൈ സിറ്റി - ഒഡീഷ മത്സരം വൈകിട്ട് 7.30 ന് മുംബൈയിലാണ്.



ജുഡീഷ്യറിയുടെ യഥാർത്ഥ കരുത്ത് അത് കൈകാര്യം ചെയ്യുന്നവരുടെ സത്യസന്ധതയിലും നിഷ്പക്ഷതയിലുമാണെന്ന് ഹൈക്കോടതി ചീഫ് ജസ്റ്റിസ് ജസ്റ്റിസ് സൗമെൻ സെൻ പറഞ്ഞു. പയ്യന്നൂരിലെ കോടതി സമുച്ചയം ഉദ്ഘാടനം ചെയ്യുകയായിരുന്നു അദ്ദേഹം. ആധുനിക അടിസ്ഥാന സൗകര്യങ്ങൾ കോടതികളുടെ പ്രവർത്തന ക്ഷമത വർദ്ധിപ്പിക്കുമെന്നും ജസ്റ്റിസ് സൗമെൻ സെൻ പറഞ്ഞു.



2027 ലെ QS വേൾഡ് റാങ്കിങ്ങിന് ഡേറ്റ സമർപ്പണ പ്രക്രിയ ആരംഭിച്ചതായി UGC അറിയിച്ചു. ഈ മാസം 12-ന് മുമ്പ് QS പോർട്ടൽ വഴി ആവശ്യമായ ഡേറ്റ നൽകണമെന്ന് ഉന്നത വിദ്യാഭ്യാസ സ്ഥാപനങ്ങളോട് UGC ആവശ്യപ്പെട്ടു.

അക്കാദമിക് മികവ്, തൊഴിൽ ക്ഷമത, എന്നിവ ഉൾപ്പെടെ നിരവധി മാനദണ്ഡങ്ങൾ അടിസ്ഥാനമാക്കിയാണ് സർവകലാശാലകളെ വിലയിരുത്തുന്നത്.



*News Editor & News Reader: വി കെ സുരേഷ്
News Team: അനിൽ ചന്ദ്രൻ, അനൂഷ ആത്മപ്രകാശ്, രജിന കെ
DEO : സി കെ സുബ്ബായ്*

